

Rosi ekar m̄ōk in eñjake an jab ekkar ñan ijo.



# Jar eo an Rosi

Jān Lucy Stevenson Ewell  
(Pedped ioon juon bwebwenato em̄ool)

Rosi ekar joḷok backpack eo an ñan ioon laḷ. Ej kab kar m̄ōj an kajemḷok raan eo kein karuo ilo kūlaaj eo an ekāal. Im ekar jab juon raan em̄man.

“Eita?” Jinen eaar kajjitōk.

Rosi ekar okjakḷok ioon jea couch eo. “Jet ajri ilo kūlaaj eo aō rekar ba jet men ko rejjab em̄man,” ekar ba. “Kōn an brown kūlū.”

Ekar jab likkuun lōñ armej ilo m̄ōn jikuuḷ eo im rej kōḷar in wōt Rosi, kōn menin ekar jab koñ an eñjake ijo. Ak kakūtoto eo ekar kōm̄man menin an jibukwi kattōn nana.

Jinen ekar inepata. Eaar ba, “jolok bōd.” Ekar atabokwije Rosi. “Inij kōnono ñan rūkaki eo aḷ kake.”

Ak raan eo tok juon ilo jikin jikuuḷ, rekar bar kakūtōtōiki Rosi.

Juon ḷaddik ilo kūlaaj eo an ekar likkuun nana ñane aolep raan eo.

Rosi ekar eñjake burom̄ōj. Ak ekar barāinwōt eñjake matōrtōr. Jet iien ñe ḷaddik in ej kajoor nana ñane, Rosi ej bar akweele. Ak ekar jab em̄man an mour kōn menin.

Juon raan ke Rosi ekar tōpar m̄we jān jikin jikuuḷ, ekar kajju ettōrḷok ñan ruum̄ eo an. Ekar

m̄ōk kōn aer kakūtōtōiki. Ekar m̄ōk kōn eñjake eo ke ejjab ekkar ñan ijo. Ekar likūt pet eo an ioon mejen im jāñ.

*Ta eo inaaj kōm̄mane?* ekar ḷōm̄nak. Ekar jab kōḷaan eñjake menin ilo aolepen iio in jikuuḷ eo.

Rosi ekar irḷok mejen. Innem ekar kalimjōkḷok annaḷ in Jisōs me ekar ped ilo jikin bok eo an. Jinen ekar leḷok ñan Rosi ñan jipaḷe kemeemej Jisōs.

*Bōlen ij aikuḷ jar,* ekar ḷōm̄nak. Ekar jijet laḷḷok ioon bukien neen im pokpā.

“Jemedwōj Ilañ, elikun ḷap aō metak itulowa. Ro ilo kūlaaj eo aō rej nana ñan ña kōnke kōn an brown kilū, im ekōm̄man menin an nana aō mour. Jouj im jipaḷ eō.”

Ej juon kar eñjake em̄man ñan ba ñan Jemedwōj Ilañ kōn eñjake ko an. Ekar jeḷā bwe E ekar roñjake. Ekar eñjake okmeenen im iakwe, āinwōt juon koḷoj emeoeo ekar jepooḷe aolepen. Ekar eñjake bwe kōḷar in kilin ekar aiboojoj. Ekar juon ajri nejin Anij, im E ej iakwe e.

Ke ekar m̄ōj an Rosi jar, ekar wōr juon an ḷōm̄nak. Bōlen ewōr men eo eḷapḷok emaroñ kōm̄mane ñan jipaḷ ilo m̄ōn jikuuḷ eo an.

Wiik eo tok juon, Rosi im jinen rekar ekōnono ippān armej ro rej bōk eddoin jikuuḷ eo kōn ta eo ekar waḷok ñan e ilo kūlaaj-ruum̄ eo. Rosi ekar kappukot ajri ro jet im rej bar nana ñan er im rekar erom̄ m̄ōttā. Ekar kajjieoñ kattoḷok e jān ḷaddik eo ekar kakitōtōiki. Ilo m̄ōn jar eo ilo Jabōt, ekar kwaḷok an naan in kaḷool bwe Jemedwōj Ilañ ej iakwe aolep.

Men ko ilo jikin jikuuḷ rekar jab kajju em̄man. Bōtaab ke ekar ben, Rosi ekar kemeemej wāween an kar eñjake ke ekar jar. Ekar juon ajri nejin Anij, im kar iakwe e. Im kōnke ekar jeḷā men in ekar maroñ kōm̄man jabewōt. ●



KOMELELE KO JĀN SHAWNA J. C. TENNEY



## ḷŌM̄NAK IN JIPAḷ KO AN ROSI ÑAN JOḷOK NANA KO KŌN OKTAK IN KŪL

**RACISM** ej ñe armej ejjab jim̄we aer kōm̄man ñan er kōnke oktak kōḷarin kilier im jān ia eo rej itok jān e. Eñin ej ta eo kwomaroñ kōm̄mane:

- Kemeemej bwe kwoj juon ajri nejin Anij.
- Kōm̄man em̄man ñan aolep kōn iakwe, jouj, im kautiej. Kemeemej bwe rej bar ajri ro nejin Anij.
- Eḷaññe rej kakūtoto im nana ñan eok ak eḷaññe kwoj loe an juon ioon jekjek in, ekōnono ñan juon rūtto. Jutak kōn eok make, ak jab ukotḷok kōn nana ko me rekar kōm̄mani ñan eok.
- Kwaḷok eñjake ko aḷ ippān ro jet. Jipaḷ er jeḷā ke rejjab make iaer.
- Jutak kōn ro jet ro rej jab jim̄we aer kōm̄man ñan er. M̄ōttāik er.